

## అంతరం

కామాక్షమ్మగారంటే, అప్పుడు అమలాపురంలో డిప్టీ కలెక్టరుగా ఉంటూన్న సోమరాజు పంతులు భార్య. వేరుకి డిప్టీ కలెక్టరు ఆయనగాని, ఆ హోదా చెలాయించేది కామాక్షమ్మగారే. ఆవిడ పవరు చెలాయించడం అనేది ఆయన మేస్ట్రీటు ఐననాడే ఆరంభమైంది. మొదట గుమాస్తాగా చేరి, తర్వాత మేస్ట్రీటై, ఆపిమ్మట తాసిల్దారీచేసి, ఇప్పుడు డిప్యూటీ కలెక్టరయ్యాడాయన. ఆయనకిలా ప్రమోషనుమీద ప్రమోషను రావటాని కారణం స్వతహాగా తెలివైన వాడవటం. లంచాల కక్కుర్తి పడకుండా నూటిగా పని చేసుకుంటూ పోవటం అని అతని స్నేహితులు అభిప్రాయపడేవారు. కామాక్షమ్మగారి అభిప్రాయం మాత్రం అవేవీ కాదని. అతడు తన పెళ్లినాటికొక గుమాస్తా మాత్రమే! తను కాపరానికొచ్చి నప్పట్నుంచే కదా ఆయనకీ మంచిదశ ప్రవేశించింది? దీనికంతకీ తన జాతకం కారణం! ఈ ప్రయోజకత్వమంతా తనదే!

కామాక్షమ్మగారిలా అనుకోగలిగింది కనుకనే ఆవిడ భర్తమీదకూడా ఒక విధమైన పవరు చెలాయించ గలిగేది. ఒక ఉన్న యింటిపిల్ల ఇల్లరికమున్న మొగుణ్ణి చూసినట్లు చూసేదావిడ సోమరాజుని. 'ఊరంతకీ డిప్టీ కలెక్టర్ని కాని, ఇంటావిడకీ డిప్టీ కలెక్టర్నా?' అన్నట్లయిన ఆవిణ్ణి ఎప్పుడూ ప్రతిఘటించేవాడు కాడు. అలా చేయకపోవటమే తెలివైనపని అనుకోండి. ఏమంటే, ప్రతిఘటించి రభస తెచ్చుకోవలసిన ప్రయోజనం ఉండదని ఆయనకి బాగా తెలుసు

ఆయన భార్యతో చటుక్కుని ఏకీభవించనిదల్లా ఒక్కమాటే ఆవిడ శ్యామల పెళ్లి ప్రస్తావన తెచ్చినప్పుడు, "పిల్లకి పద్దానుగోయేడు వచ్చింది. తగిన సంబంధం చూసి ఈ యేడు పెళ్లి చేసేయాలి" అందావిడి. "వేరే చూడడం యేమిటి? కాశీపతి కొడుక్కిచ్చి చేస్తానని యెప్పుకో అన్నానుగా" అన్నాడాయన. ఆమాట ఆయన నోటమ్మట వచ్చేసరికి పాడుకలవచ్చి

ఉలిక్కిపడి లేచినట్లయింది కామాక్షమ్మకి. “ఏమిటి, ఏమన్నాడు? ఇంకా ఆ మేస్త్రీటుతోనే వియ్యమందాలని ఉందా మీకు? వాళ్ళంతరం ఎక్కడ? మనంతరం ఎక్కడండీ? డిష్టికలెక్కరు చేస్తూకూడా మీకీ చచ్చు ఆలోచన పోలేదేమిటి?” అంటూ ఒక తట్ట వరసపెట్టింది. ఆయన వెటవిచ్చి మెల్లిగా ఇలా అన్నాడు. “మాదూ, నేను డిష్టికలెక్కరీచేసి వెలిగించిందీ లేదు, కాళీపతి మేస్త్రీటుగా ఉండిపోయి, చెడిపోయిందీలేదు. వాళ్లు వచ్చి దాంట్లోనే మిగిల్చి, మిగిల్చి, మరో పెట్టెడు భూమిదాకా నైనా కొనుక్కో గలిగారు. కాని నువ్వు నా జీతంలో ఒక్క కానీ ఐనా మిగల్చ లేక పోతున్నావు. ఇంక వాళ్ళ శేషగిరిమాట నాడు యేటేటా ఘట్టుగా పరీక్షలు ప్యాసై వెళ్తున్నాడు. మన శ్యామలకి పద్మానుగూ, వాడికి పద్దెనిమిదీని. ఈదూ, జోడూను. మరి మూడేళ్ళలో ఆయన ప్యాసవుతాడు. ఎవరుపడితే నాళ్ళు కళ్ళ కద్దుకుని బోలెడు కట్నం యిచ్చి పిల్లనిస్తారు వాడికీ. నువ్వు యేమిటో అనుకుంటున్నావు కాని, మనకి శ్యామల ఒక్కరే కాదుగదా. మందిమీద మజ్జిగ పల్పనన్నట్లు, ఆడపిల్లలందరికీ మనం పెద్ద పెద్ద కట్నాలిచ్చి చెయ్యగలమా? ఈ సంబంధం అన్నావ్? పేచీ పూచీ లేని వ్యవహారం. కాళీపతి, సత్యవతీకూడా మనం యేమిచ్చినా సంబరపడ తారు. ఆలోచించుకో?”

ఈ మాటలు కామాక్షమ్మగారికి ఎంత మాత్రం రుచించలేదు. కాళీ పతి తన మొగుడితోబాటు కలెక్కరాపీసులో గుమాస్తాగా ప్రవేశించినా ప్రమోషననేదిలేక మొన్న మొన్నటిదాకా అలాగే ఉండిపోయాడు! అంతా ఈ నుద్యనేకదూ అతనికి మేస్త్రీటువుత? మాండు ముందు తాసిల్దారీ ఐనా అవుతుందో కాదో! ఒకవేళ ఐనా ఈలోపుగా తన మొగుడికి జిల్లా కలెక్కరీ తప్పకుండా బొతుంది! తన జాతకం అలాంటిది. తన భర్త జిల్లా కలెక్కరు కాబోతూ తానా సత్యమ్మతో వియ్యమందడమా! చనో! ఇలాంటి దౌర్భాగ్యపు ఆలోచన తట్టిందేమిటి తన మొగుడికి? శ్యామల పుట్టినప్పుడూ, ‘నీకు కోడలు పుట్టిందిరా’ అని ఆయన కాళీపతితో అన్నమాట నిజమే కావచ్చు ఐతే? అప్పటి పరిస్థితులు వేరు, ఇప్పుడి పరిస్థితులు వేరు; ఈలోగా నిచ్చినమొల్లు ఎన్ని ఎక్కివచ్చింది తను! సత్యవతో? అమగునే అణగారిపోయింది! తనంతరం ఎక్కడ, ఆవిడంతరం ఎక్కడ...ఆయనకి తోచినందుకు చెప్పాలి

కామాక్షమ్మ భర్త కోరిక ప్రకారం ఆలోచించకపోవ్వేను. ఎంత ఆలోచించినా, తనకీ సత్యవతికీ ఉన్న ఆ 'అంతకమే' గోచరించింది. మూడురోజులయాక భర్తతో చెప్పేసింది. "మంచి మనిషికొక నూటా, మంచి ఎద్దుకొక పోటూను. చెపుతున్నా వినండి. ఆ సత్యమ్మ సంబంధం నాకు హితవుగాను, వియ్యానికైనా, కయ్యానికైనా సమాన ఫాయ్ ఉండాలి. మన హోదాకొత్తగ మనో సంబంధం చూడండి."

సోమరాజుగారు విని, 'అ హోదాయేదో సగ్గా చూపి, ఆ సంబంధ వేదో నువ్వే చూడు' అని చెప్పి, అక్కడ నిలబడకుండా వెళ్లిపోయాడు. 'నేను చూడకపోతే మీరు చూస్తారనుకున్నానా?' అన్నట్టుగా ఒక నవ్వు నవ్వి, ఆవిడే పరాస్వేషణ ప్రారంభించింది.

పెద్ద అస్వేషణ కేముంది? భర్త ఆఫీసులో హెడ్డు గుమాస్తాగా వుంటూన్న శేషచలం గార్ని రప్పించి, అంతకు పూర్వం అక్కడ ఎవరెవరు డిప్టీ కలెక్టర్ చేసి వెళ్ళాలో, వాళ్లలో ఎవరెవరికి వెళ్లియాడు కుమారుల్లు న్నాలో, యావత్తు సంగతులూ అడిగి తెలుసుకుంది. శేషచలం చిత్రగుప్తుడు లాంటివాడు. గోశ్రాల దగ్గిర్నుంచీ చెప్పుకొచ్చాడతను. చంద్రశేఖరయ్య గారి కుమారుడు పద్దెనిమిదేళ్ళవాడు ఉన్నాడనీ, ఈపాటికేదో పెద్ద చదువు లోనే వుండి వుంటాడనీ, చంద్రశేఖరయ్య గారు సోమరాజు పంతులుగారికి మల్లే మడిగట్టుకు కూచోకుండా మడీ మాణ్యం సంపాదించాడనీ ఆ ఆరిందా గుమాస్తా ఆవిడకు తెలియజేశాడు.

"నువ్వు మాకు పరాయివాళ్ళు గనకనా? వెళ్లి సంగతి సందర్భాలేవో కనుక్కురా. మనకి సంకర్భపడుతుందని తోస్తే, వచ్చి తాంబూలాలు పుచ్చుకోమని రాద్దాం" అంది కామాక్షమ్మ.

"అలాగేనమ్మా, మీ శ్యామలపెళ్ళి ఒకటి, మా కామిపెళ్ళి ఒకటినా? స్వవిషయంకింద శరసా వహించి, కార్యం చక్కచేసుకొస్తా"నని చెప్పి, శేషచలం మర్నాడే, చంద్రశేఖరయ్య గారు రైతుర సిగపడివున్న నిడదవోలుకి ప్రగాణమై వెళ్ళాడు. వెళ్లివట్టూ, వచ్చినట్టేలేదు. అంత త్వరగావచ్చి, "పెళ్లిసంబంధం నిశ్చయమైపోయే. శ్యామల్ని చూచుకోటానికి రమ్మనికూడా మీ తరపున చెప్పి చక్కావచ్చాను" అన్నాడు. "మంచిపని చేశావు!" అని కామాక్షమ్మ మెచ్చుకుంది.

చంద్రశేఖరయ్య, పెళ్లికొడుకుతో బాటు, భార్యనికూడా వెంటతీసు  
 కొచ్చాడు. ఆయన రిటైరైనా, ఇంకా చిరిగిపోకుండావున్న ఆ లాంగు  
 కోటూ, జరీపాగా ధరించే వచ్చాడు. ఆ శేఖరడియారం బంగారపు గొలుసు  
 బయట వేలాడుతూ కనపడేసాకి కామాక్షమ్మకెంతో తృప్తిగా ఉంది.  
 సుందరమ్మగారు కామాక్షమ్మకంటే వయసుమల్లినదే ఐనా, కోయంబత్తూరు  
 చీర సరికొత్తది కట్టుకొచ్చింది. వియ్యమందితే ఆవిడతోనే అందాలనిపిం  
 చింది కామాక్షమ్మకి 'సుందరమ్మ' ఆ పేకేచేసుంది చాటెను వరహాలు!  
 సత్తెమ్మా, సుబ్బమ్మా ఏం పేర్లివి! ఎబ్బె!..... చెప్పాచ్చే మాటేమిటంటే,  
 కామాక్షమ్మకి నచ్చిందా సంబంధం. వారు కోరినంతా ఇవ్వటానికి వప్పుకుని  
 సోమరాజుచేత తాంబూలాలు ఇప్పించేసింది.

పెళ్లిలో, పెళ్లికొడుకు సాంబశివరావుకన్న ఒక ఛాయ ఎరుపూ, ఒక  
 అంగుళం పొడుగూ, పొడుక్కితగ్గ పుష్పీవున్న పద్దెనిమిదేళ్ళ పిల్లవాడొకడు  
 తాను తెచ్చిన పెళ్లిబహుమానాన్ని శ్యామల కంఠస్టోవగా కామాక్షమ్మ  
 చూసింది. 'ఎవరో అబ్బాయి? ఎక్కడో చూసినట్టుగానే వుంది' అనిపించిం  
 చావిడకి.

“మరిచిపోయావా అత్తయ్యా? నేను శేషగిర్ని. కాశీపతి గారి అబ్బా  
 యిని. మా అమ్మకి వంట్లో బాగుండలేను. అంచేత పెళ్లికి రాలేకపోయింది.  
 ఏమీ అనుకోవద్దండి” అన్నాడతడు.

“సువ్వుటోయ్, ఎవరో అనుకున్నాను. ఈ నాలుగేళ్లలో ఆనమాలు  
 పట్టలేకుండా ఎదిగిపోయావు మరి!” అంది కామాక్షమ్మ. ‘ఎదిగాడు  
 గొవగా చక్కగా ఎదిగాడు!’ అనుకుంది చూస్తూ. అప్పుడెవరో ఆవిడతో  
 ‘ఆయన చిలక్కి చెప్పినట్టు చెబితే పనికొచ్చిందిగాదు నీకు! సువ్వుతెచ్చిన  
 పెళ్లికొడుకు ఈ కుర్రాడేకన్న ఏం ఎక్కవని!’ అని దెప్పుతో నిలేసి అడిగి  
 నట్లయింది.

సాంబం, శేషగిరి వాల్తేరులో ఒకేక్కాసులో చదువుతూన్నా వాళ్లకి  
 పరిచయంతప్ప పెద్ద న్నేహమేమీలేదు. పెళ్లిలోనే న్నేహమాత. సాంబం  
 అత్తవారింటికొచ్చి వెళ్లినప్పుడల్లా శేషగిరిమాట చెప్పతోండేవాడు. ‘శేష  
 గిర్రావు తెలివైనవాళ్ళలో లెక్క. భుక్తుకాసు వస్తుందనుకుంటున్నాడు’  
 అన్నాడొకమాటు. తనే అలా చెప్పటంవల్ల అత్తగారిమనసు నొప్పించటం  
 అని అతనికేం తెలుసు?

సాంబం, శేషగిరికూడా ఆనర్పు ప్యాసయారు. శేషగిరికి ఒక మార్కులో ఫస్టుక్లాసులోయింది సాంబం తరుక్లాసులో ప్యాసయాడు. మామగారికి రాసిన ఉత్తరంలో, శేషగిరికి ఒక్కమార్కు తేడాలో, మొదటి క్లాసు లోయిందన్న సానుభూతిని కనపరిచాడు. “ఇతడు తనకి సెకండు క్లాసైనా రాలేదన్న విచారానికి బదులు, ఎవడికో ఫస్టుక్లాసు రాలేదని వ్యధపడతాడేమిటి?” అనిపించింది కామాక్షమ్మకి. “ఇతను క్లాసు వస్తుంది అనుకోలేదుగా రాకపోతే విచారించటానికి?” అన్నాడు సోమరాజు. “ఆతనికి సెకండుక్లాసు వచ్చేదే, ఏదో ఒకమార్కు తక్కువై యుంటుంది” అందావిడ.

శేషగిరి బి. ఎల్. చదవటానికి మద్రాసు వెళ్ళాడు. కాళీపతి, కొడుక్కి పెళ్ళిచేసి, నాకరీలో ప్రవేశపెట్టించాలనుకున్నాడుగాని, “తొందర పడవద్ద”న్నాడు శేషగిరి. సోమరాజు సాంబంతో, “లా” క్వాలిఫికేషనుంటే అన్నివిధాలా ఉపయోగిస్తుంది. చదవ్వోయి, అని సలహా ఇచ్చాడు కాని, అతగాడు తనకి “లా”లో “ఇంటర్మెట్” లేదనేశాడు. కామాక్షమ్మ కూడా వద్దనేసింది. “ఎందుకండి ప్లీడరీ? ఈ పట్టా పుచ్చుకున్న వాళ్ళంతా వాదించేటప్పుడు మీముందు నిలబడవలసిందేకదూ?... “చదువు చదువంటూ కాలయాపన చెయ్యక, సాంబాన్ని చక్కా నాకరీలో ప్రవేశపెట్టించండి. అదృష్టం బాగుండి ప్రమోషనొచ్చి, మీకు మల్లనే అతడూ డిప్టీకలెక్టరీ చేస్తాడు” అంది. చంద్రశేఖరయ్యగారుకూడా కుమారుణ్ణి రెవిన్యూ ఇలా కాలానే ప్రవేశపెట్టడానికి నిశ్చయించారు. సోమరాజుగారే కలెక్టరుతో చెప్పి సాంబానికి గుమాస్తా ఉద్యోగం వేయించారు.

ఆనర్పులో జారిపోయిన ఫస్టుక్లాసును, శేషగిరి బి. యల్. లో పోనివ్వలేదు. వచ్చి బల్లకట్టి ప్రాక్టీసు మొదలెట్టాడు. “కేసులేమీ రావటంలేదుట పాపం” అన్నాడు సాంబం. “పరీక్షలు ప్యాసైతే సరిటోయ్. వాగాటివుండాలి. రేఖవుండాలి” అంది కామాక్షమ్మ.

మునసబీకి దరఖాస్తుపెట్టమని ముసలి ప్లీడరీకాయన సలహాయిస్తే శేషగిరి, “పోనీ ఓ బెడ్డ విసిరిచూద్దాం” అనిపించి అప్లికేషను పంపాడు. బ్రాక్మలోకల్లో ఇతనికొక్కడికే సెలక్షన్యంది. సోమరాజుగారికి కోనశీమనునిచి చాలా డిగ్లక్కి ట్రాన్స్ఫర్ ఆఖర్నీ శ్రీకాకుళానికి బదిలీ అయింది. ఆయన ఆ డిగ్లక్ వెళ్ళే స్థాయిపడుతోన్న రెంకోకోజునే, మల్లు

పంచా, మల్లచొక్కా ఖండువా వేసుకున్న ముప్పైయేళ్ల యువకుడొకడు, పాతికేళ్ళ భార్యనీ ఐదేళ్ళ కొడుకునీ వెంటబెట్టుకుని ప్రవేశించి, "నను స్కారం పంతులుగారూ" అన్నాడు.

"ఎవరూ. శేషగిర్రావా?" అన్నాడు సోమరాజుగారు.

"ఔనండీ, ఇక్కడ డిస్ట్రిక్టు మునసబుగా వుంటున్నాను" అన్నాడు శేషగిరి. సోమరాజుగారు సంతోషంతో కావలించుకుని శేషగిరి లోపలకి తీసుకెళ్ళాడు. "ఔనే. చూడూ, శేషగిరి భార్యనీ పిల్లనణ్ణీ తీసుకుని మనల్ని చూడటానికొచ్చాడే. ఇక్కడ జిల్లా మునసబుగా ఉంటున్నాట" అని కామాక్షమ్మతో అన్నాడు. శేషగిరి కొడుకుని పలకరిస్తూ, "అచ్చు మీ నాన్న ఫోటోయేరా నువ్వు?" ... శేషగిరి, నువ్వు ఈ ఈదులూ ఇలాగే ఉండేవాడివి" అన్నాడు.

కామాక్షమ్మ కిదంతా వెగటుగా తోచింది. "మగపిల్లనాడు తల్లి పోలికైతే అదృష్టంగాని తండ్రిని పోలితే యేముంది? ఎందుకూ ఈ ముసిలాయన ఇంత పొంగిపోతాడు?" అనుకుందావిడ. ఐతేం, ఆ హోలాలం అంతా ఒక్కమాటు దిగమింగి, శకుంతల్ని కూచోమని ఆప్యాయం కనపరుస్తూ, "మా సత్యవతి కోడలువా అమ్మా! నీ మొగుడికి జిల్లా మునసబీ అయిందా? సంతోషం! ఇదంతా నీ అదృష్టమే అనుకో. పెట్టిప్పుచ్చు" అంది.

వచ్చినవాళ్లు కాసేపు కబుర్లుచెప్పి, "వచ్చే ఆదివారం మాయింటికి విశ్రాంతి విందుకు రావాలి" అని సోమరాజుని, కామాక్షమ్మనీ పిల్లల్ని ఆహ్వానించి వెళ్లిపోయారు. వెళ్లనిచ్చి, కామాక్షమ్మ, "ఏమండీ, మీరు సాంబంవిషయంలో బొత్తిగా శ్రద్ధతీసుకోవటలేదు. ఎన్నాళ్ళండీ ఆగుమాస్తా గిరి, ఈపాటికి మేస్త్రీకేనా అవోద్దు?" అంది.

"నాచేతిలో ఏముందే? కాలం మారిపోతోంది. మనమాట వినే వాడెవడూలేదు. అతడే ఆఫీసర్ల మెప్పుకొందించి ప్రమోషను తెచ్చుకోవాలి" అన్నాడు.

కామాక్షమ్మ ప్రార్థన దేముడికి వినిపించినట్లుంది. ఏమంటే మనోయేడాదికి, నాంచానికి మేస్త్రీయిసని అయింది సాంబం దగ్గిర్నంది ఆ ఉత్తరం వచ్చిన కోజున ఆవికి చాలా సంతోషంగా వుంది, 'ప్రమోషను ఓమాటువస్తే ఇంక వససాకూ అలా వస్తూనే ఉంటుంది' అనుకుందావిడ.

ఐతేం ఆ సాయంకాలమే అవిడ సంతోషమంతా చప్పబడి ఊరుకుంది. ఏమంటే, శేషగిరి, శకుంతలతో వచ్చి, నన్ను సబుజ్జీగా వేశారు, అనంత పురానికి' అని చెప్పి, "ఎల్లండి వెడుతున్నాం" అన్నాడు.

"ఎల్లండివాకా ఎందుకు, తక్షణమే పోరాదూ? పనిగట్టుకొచ్చి మాతో చెప్పాలా ఏమిటి?" అనుకుంది కామాక్షమ్మ. అవిడ ఏమనుకుంటూ వచ్చి వాళ్ళు గమనించలేదు. అట్టేనేపు ఉండకుండానే, "పిల్లల్ని వదిలి వచ్చా" మంటూ వెళ్లిపోయారు. ఆ వెళ్ళేటప్పుడు శకుంతల మామూలు గానే అడుగులు వేసింది కాని కామాక్షమ్మకి ఆ నడకలో సబుజ్జీ భార్య కుండే ప్రత్యేకపు తీవ్రయేదో గోచరించింది. అవిడకి దూరాన్ని కాకినాడలో ఉన్న శ్యామల జ్ఞాపకంవచ్చి, శ్యామలకి రావలసిన పదవి శకుంతల కొచ్చే సిందనిపించింది. శ్యామలకి ఆ సానం పోగొడత తనేగా! మొగుడు చిలక్కి చెప్పినట్లు చెపితే వింది గాదు తను! కాని ఆయన తన ఇష్టంవచ్చినట్లు జర గనివ్వటం యేమిటి? మొగాడు ఆడదానికి పెత్తనం వదిలేస్తాడా ఇలాంటి వాటిలో! మరొకటి మరొకటినా. కూతురుపెళ్లి విషయమాయిరి! ఛీ, ఆయన ఎప్పుడూ ఇలాగే మించబెట్టేస్తారు!

ఏళ్లు గడిచాయి. 1947 వచ్చింది. ఆగస్టు 15వ తేదీతో తెల్ల ఉద్యోగులు దేశంలోంచి వెళ్లి పెద్ద ఉద్యోగాలన్నీ మనవాళ్ళకి అందు బాటులోకొచ్చాయి. దానితో కామాక్షమ్మ గారి చిరకాలవాంఛ ఈడేరి, సోమరాజుగారికి జిల్లా కలెక్టరీ అయింది. అప్పుడు అయినా కాకపోయినా ఒకటే ఆయనకి. ఏమంటే మరొక్క సంవత్సరంలో రిటైరు కాబోతున్నా డాయన. ఐతేం. కామాక్షమ్మకి మట్టుకి కలెక్టరు సతీమణి అనిపించుకో కలిగినందుకు ఆనందంగానేవుంది. అవిడ జాతకం మంచిది! కనుకనే 1947 ఆయన రిటైరు కాకుండానే వచ్చి, ఆయనకి కలెక్టరు పదవి యిప్పించింది. డిప్యూటీ కలెక్టరు కలెక్టరు కావటమే కాకుండా చాలామంది మేనేజ్మెంట్లు తాసి ల్దారయారు. అవిడ జాతకం భర్తకే కాకుండా అల్లుడికికూడా సాయంచేసి నట్లుంది! సాంజ్ శివరావు తాసిల్దారయాడు.

అయేడు వేసంగిలో కామాక్షమ్మ గారు భర్తతో, "ఏమండి, మన లాంటి పెద్ద ఉద్యోగులనులంతా ఉత్తకమండలం వెళ్తారుకదా. మనం ఒకమాటు అక్కడికి వెళ్లి అదేమిటో చూసిగొనాలండీ" అంది.

ఆయన "వెళ్ళవచ్చుగాని, వేపలగుల్లలో నెలవలుపు వాళ్ళకే అదివీలు. మనం వెళ్ళాలంటే నెలవ మొత్తం" అన్నాడు. "పెట్టండి పోనీ" అంది

విడ. ఆయన ఆవిడమాటకు ఎప్పుడైనా అడ్డుచెప్పారు గనకనా! “సశే”  
 నన్నారు. సెలవు పెట్టి ఉదకమండలానికి ప్రయాణంకట్టారు. అల్లుడికికూడా  
 ఉత్తరం రాయించి, కుటుంబంతో రప్పించింది. సోమరాజుగారు ఎరుగున్న  
 స్నేహితు డొకాయనకు ఉదకమండలంలో ఒక ఇల్లు అద్దెకు చూసిపెట్టవల  
 సిందని జాబురాశాడు. ఆ స్నేహితుడు సమాధానంలో “పెద్ద ఇళ్ళన్నీ భక్తి  
 విపోయాయి. ఒక బంగళాలో ఔట్ పాసాకటి మాత్రం ఖాళీగాఉంది.  
 ఆది కుదిర్చాను” అనిచెప్పి ఆ చిరునామా తెలుపుచుచేశాడు. సోమరాజు  
 గారు ఇంటిల్లిపాదినీ వెంటబెట్టుకొని ఊటీచేరి, ఆ ఔటుపాసాలో ప్రవే  
 సింపాడు. “ఇల్లు చిన్నదేమిటి? చాలు. అస్తమానూ ఇంతో కూచంటాం  
 గనకనా? వేడుక మాట్లానికని అవతలకి పోతూనేఉంటాం” అని తృప్తిపడి  
 కామాక్షమ్మగారు సామాను సరిస్తోంది.

బయట సోమరాజుగారూ, సాంబం ఎకరితోనో మాట్లాడుతోన్న  
 అలికిడి అయింది. అవతలాయన కంఠస్వరం ఆవిడకి ఎక్కడో విన్నట్టు  
 తోచింది ‘ఎవరు చెప్పా’ అనుకుంటూ ఆమె గుమ్మంలో కొచ్చేసరికి,  
 “ఏమి తయ్యా, కులాసాగా వున్నారా? ఎవరో పరాయివాళ్లు దిగుతున్నా  
 రనుకున్నాను. మీరే అని తెలియలేదు” అన్నాడు శేషగిరి.

సోమరాజు అందుకుని, “ఈ బంగళాలో మొన్ననే ఇతనూ పిల్లలూ  
 దిగారట! తలవని తలంపుగా మనమంతా ఒకచోటే చేరటం ఎలాకుదిరిందో  
 చూడు. ఆపేక్షలున్నచోట భగవంతుడిలాగే కుదురుస్తూంటాడు” అన్నాడు.

సాంబం, “శేషగిరి, చాలా యేళ్లయిందోయ్ మనం కలుసుకుని!”  
 అని అప్పుడైనా కలుసుకోకలిగినందుకు సంబరపడ్డాడు. శకుంతలా, పిల్లలూ  
 ఆ సమయానికే అక్కడికి చేరారు. సంగతి తెలిసి శకుంతల, “మన బంగ  
 లాలో కావలసినంత ఖాళీఉంటే, వీరు సామాను ఇక్కడ సర్దుకోడమేమిటి”  
 అంది. “నేనూ అదే అన్నాను పంతులుగారితో ఏం మామయ్య, ఇంక మీరు  
 అడ్డుపెట్టటానికి వీలేను. మీ అమ్మాయేవచ్చి పిలుస్తోంటే. అభ్యంతరం  
 చెప్పటానికి వీలామరి?” అన్నాడు.

అంతవరకూ నోట మాటరాక నిలబడిపోయిన కామాక్షమ్మ చెప్పని,  
 “అబ్బే ఎందుకయ్యా, ఇక్కడే ఉంటాం. ఇంతకీ ఒక ఆవరణలోనేగా  
 ఉన్నాం. అందరం అక్కడచేరితే మీకూ, మాకూ ఇబ్బంజే” అంది.  
 ‘నూకేమీ ఇబ్బందిలేదు’ అని శకుంతల చెప్పబోయిందిగాని, కామాక్షమ్మ

వైఖరి అదో మోస్తరుగా కనపడి, ఇంతట్లో అక్కడికొచ్చిన శ్యామలతో పరిచయం కలగచేసుకుంది. సోమరాజు, “శేషగిరీ, ఇప్పుడెక్కడా, నీ ఉద్యోగం? మళ్ళీ ప్రమాపనేమైనా వచ్చిందా? నేనేమిటో పేపర్లు సరిగ్గా చూటలేదు. అన్నాడు. “కోయంబతూరులో జిల్లాజడ్జీగా నేశారు” అన్నాడు శేషగిరీ. “జిల్లాజడ్జీ! జిల్లాజడ్జీ అంటే జిల్లా కలెక్టరీలాంటిదే!” అనిపించింది కామాక్షమ్మకి. ఆవిడ ఎవరూ చూడకుండా లోపలికి వెళ్ళిపోయింది ‘జిల్లా జడ్జీ!’

ఆ మర్నాడే కాశీపతి, సత్యవతమ్మా వచ్చారు. సత్యవతమ్మ కామాక్షమ్మని కావిలించుకుని, “ఎన్నాళ్ళకి కలుసుకున్నాం వదినా!” అని ఆనందబాష్పాలు రాల్చింది. కామాక్షమ్మకి నోరు పెగలేదు. ఆనందంచేతే నోరు పెగలేదనుకున్నారు అంతా. సోమరాజు సంతోషానికి అంతేలేదు. “ఏమిరా కాశీపతి” అంటూ మెడమీద చెయ్యివేసి, తోటలో అటునుంచి నుంచి ఇటూ, ఇటునుంచి అటూ పచ్చార్లుచేస్తూ, ఏవేవో కబుర్లు విడిచాడు. సాంబం శేషగిరీ కాసుమేట్లూ పాతన్నహితులేకదా. శ్యామలకూ శకుంతలకూ ప్రథమ పరిచయమే ఐనా, పరమన్నహమై ఊరుకుంది. శకుంతల పిల్లలూ, శ్యామల పిల్లలూ పుట్టక పూర్వంనుంచీ ఎరుగున్న వాళ్లమల్లే మాటలూ, ఆటలూ ఆరంభించారు. పెద్దలూ, పిన్నలూ అంతావెళ్లి ఆ బంగళాలోనే కూచునేవారు. ఒక్క కామాక్షమ్మే నామాను సద్దుకోవాలంటూ, ఆ ఔటుపశాసు లోనే చెఱుండిపోయేది. ఆ సంగతి ఒక్క సత్యవతే గుర్తిస్త. ఎవళ్ళయ్యాడువాళ్ళు వాళ్ళతో బాతాఖానీ వేస్తోంటే, తనతో కబుర్లుచెప్పేవాళ్ళు లేరనిపించింది సత్యవతికి. ఆవిడే కామాక్షమ్మదగ్గరికి వెళ్లి చురువుగా, “ఏమిటోదినా ఇక్కడే వుండిపోతా వెప్పుడూను! ఊటికొచ్చినా సద్దుకోడం తప్పదంటావు! ఎన్నాళ్ళూ ఈ సద్దడం, తెముల్చుకురాక!” అంటూ ప్రారంభించింది. రిటైరే యేడాదైన మేస్ట్రీటుగారి భార్యకుమల్లేనే మాట్లాడింది సత్యవతి. ఐతేం, కామాక్షమ్మ కా కంఠస్వరంలో ఏదో గర్వం కనపడి, “జిల్లాజడ్జీ తల్లివాయిరి! ఆమాత్రం ఉండకపోతుందా ఏమిటిలే!” అనుకుంది కామాక్షమ్మ. “రా, యీపాటికి బయటికి. ఇవాళ మీరంతా మా ఇంటే భోజనం” అని అంటూ సత్యవతి కామాక్షమ్మ జబ్బపట్టుకుని ఈదుచుకెళ్ళింది. “ఈమ్మకళ్ళు! జిల్లాకలెక్టరు పెళ్ళానై యుండికూడా

మేస్త్రీలు పెళ్ళాం చేతిలో పిల్లిగా లాంగవలసాచ్చింది నాకు. జిల్లా జడ్జి  
 తల్లివాయిరి మరి! ఈ దుక్కెళ్ళు” అనుకుంటూ కామాక్షమ్మ తప్పనిసరిగా  
 కూడా వెళ్లింది. తోటలో శకుంతల పిల్లలూ, శ్యామల పిల్లలూ కలిసి ఆడు  
 కుంటున్నారు. శకుంతల కొడుకొహాడు శ్యామల కూతురుపక్కని నిలబడి  
 పువ్వులుకోసి ఇస్తున్నాడు. ఆ చిన్న శేషగిరి, ఆ చిన్న శ్యామలూ ఈడూ  
 జోడుగా కనపడ్డారు కామాక్షమ్మకి. “వెళ్లిచేస్తే చక్కటి ఉజ్జీ!” అనుకుం  
 దావిడ. మరుక్షణంలోనే, “ఏమిటీ ఈ పిచ్చిడోహా! జిల్లాజడ్జి భార్య తాసి  
 ల్దారు పెళ్ళాంతో వియ్యమందుతుందా?” అని నిట్టూర్చింది.

సోమరాజు నెలవూ, సాంబం నెలవూ పూర్తిగాకుండానే, “వెళ్లిపో  
 దామండీ” అంది కామాక్షమ్మ. వాళ్ళు ఆశ్చర్యపోతూ, “ఏం, ఎందుకూ  
 తొందరపడుతున్నావు?” అన్నారు. “వంట్లో బాగుండలేదు” అనేసిం  
 దావిడ. ఆ మర్నాడే బయల్దేరి వెళ్లిపోయారు వాళ్ళంతా. ఇంక వాళ్ళూ,  
 వీళ్ళూ మళ్ళీ కలవటం తటస్థించలేదు.

